

लोकसभेंत भाजपा हुपतली ३२४ आंकडो

सदानंद तानावडे: गोंयांतल्यो दोनूय सुवातो जिखपाचो विस्वास

■ भांगरभूंय । प्रतिनिधी

मुर्गांव: येता ते लोकसभा वेंचणुकेंत भाजपा गोंयांतल्यो दोनूय सुवातो जिखतली. तशेंच संसदेंत ३२४ चो आंकडो हुपतली, अशें भाजपा प्रदेशाध्यक्ष सदानंद शेट तानावडे हांणी सांगलें.

प्रधानमंत्री नरेंद्र मोदी सरकाराचों ८ वर्सां पुराय जाल्ल्या निमतान गरीब कल्याण संमेलन म्हासभेंत तानावडे उलयताले. भाजपा वास्को मंडळान ही म्हासभा वास्कोच्या रेल्वे कम्पुनिटी हॉलान्त आयोजीत केल्ली. ह्या वेळार तांचे वांगडा मंत्री मॉवीन गुदिन्हो, आमदार कृष्णा साळकार हांचे सयत वास्को भाजपा मंडळ अध्यक्ष दीपक नायक, बायणा रवींद्र भवनाचे अध्यक्ष जयंत जाधव, नगरसेविका शमी साळकार, भाजयुमो गोवा उपाध्यक्ष रिमा सोनुलेंकार, कार्यकारिणी वांगडी किरण नायक, महिला मोर्चा कार्यकारिणी वांगडी सुप्रिया नायक, प्रतीमा कोसागांवकार, भाजपा महिला मोर्चा अध्यक्ष पुजा नायक, युवा मोर्चा अध्यक्ष गौरीश नायक, अल्पसंख्याक



गरीब कल्याण म्हासभेंचें उक्तावण करतना भाजपा प्रदेशाध्यक्ष सदानंद तानावडे. कुरशीक मंत्री मॉवीन गुदिन्हो, आमदार कृष्णा साळकार, दीपक नायक आनी हेर मानेस्त.

मोर्चा वास्को अध्यक्ष वाहीद शेख, जिल्हो पंचायत वांगडी अनिता थोरात आनी हेर मानेस्त हाजीर आशिल्ले. तांचे हस्तुकीं दिवली पेटेवन म्हासभेचें उक्तावण जालें.

मंत्री गुदिन्हो हांच्या फुडारपणा खाला शार गरीब संकल्पने खाला गोंयभर विवीध कार्यावळी चालीक लायतले. तातूंत केंद्र सरकाराच्यो साबार येवजण्यो लोकां मेरेन पावयतले. गोंयकारांनी भाजपाक जिल्हो पंचायत,

पंचायत आनी हालींच विधानसभा वेंचणुकांनी भाजपाक भोवमत्त दिलां. हाचे वयल्यान उत्तर आनी दक्षीण गोंयांतल्यो खासदारांच्यो सुवातो व्हड फरकान जिखतले, असो तानावडे हांणी विस्वास उक्तायलो.

लोकरसभा वेंचणुकेंत भाजपाचे उमेदवार कोण आसतले, हाचेर उलोवपाक तानावडे हांणी न्हयकार दिलो.

प्रधानमंत्री नरेंद्र मोदी हांच्या नांवांतूच

जादू आसा. लोकांचो तांचेर मोग आसा. कार्यकर्त्यां मदें उमेद आसा. हाका लागून २०२४ चे लोकसभा वेंचणुकेंत भाजपा ३२४ चो आंकडो सहज हुपतलो, अशी आस्त मंत्री गुदिन्हो हांणी उक्तायली.

केंद्राच्यो येवजण्यो खूब आसात. त्यो लोकां मेरेन पावोवन तांचो लाव यत्नां मेळोवन दिवपाचे आमचे तान आसात. डबल इंजिनक लागून उदरगतीच्या कामांक चालना मेळटा.

भाजपाक कसलोच भंय ना: तानावडे

भाजपा परतून सत्तेर येवचो ना, अशें खूब जाण म्हणटाले, पूण आमकां २२ सुवातांचो विस्वास आशिल्लो. आमी दोन सुवातो कमी फरकान वगडायल्यो, तरीय लोकांच्या मोगान आमी २० सुवातो जिखून सरकार स्थापन केलें. भाजपान सेगीत तिसऱ्या वर्सा नवो इतिहास आनी नवो विक्रम रचला. जे मेरेन लोक आमचे वांगडा आसात ते मेरेन आमकां कसलोच भंय ना. मोदी सरकार सगळ्यांत लोकप्रीय आनी आदराचें आसा हाची आपूण हमी दिवपाक शकता.

हे खातीर गरिबांचें कल्याण करपी केंद्र सरकार परतून सत्तेर येवप गरजेचें आसा, अशें आमदार साळकार हांणी सांगलें. ह्या वेळार जयंत जाधव, उमेश साळगांवकार, शमी साळकार, दीपक नायक हांचीं उलोवपां जालीं. सुत्रसंचालन गौरीश नायक हांणी केलें.

हणजूण्यां बेकायदो मसाज पार्लर केलो बंद

■ फाटलीं चार वर्सां चलयतालो मसाज पार्लर

■ भांगरभूंय । प्रतिनिधी

पणजी: राज्यांतल्या बेकायदो मसाज पार्लरांचेर कारवाय करपाचो आदेश मुख्यमंत्री डॉ. प्रमोद सावंत हांणी आयतारा पुलिसांक दिल्लो. हे फाटभुंयेर हणजूण पुलिसांनी सोमारा स्टकां जंक्शना लागसार फाटलीं चार वर्सां सुरू आशिल्ल्या बेकायदो मसाज पार्लरांचेर धाड घालून केरळांतल्या आरोक्कीयाराज के. ह्या पार्लर चालकाक ताब्यांत घेतला. ताची चवकशी करून ताका सोडला.

हे कारवाये प्रकरणांत पुलिसांनी बार्देस उपजिल्होदिकाच्याक आनी भलायकी खात्याक अहवाल धाडला. हणजूण पुलिसांनी दिल्ले म्हायती प्रमाणे स्टकां जंक्शन लागसार आशिल्ले होली बासील मसाज पार्लर बेकायदो आशिल्ल्याची म्हायती गुप्तहेरांनी पुलिसांक दिल्ली. ते प्रमाण गोंय जिल्हो अधिकक्ष शोबीत स्वर्सेना आनी म्हापशें उपविभागीय पुलीस अधिकारी जिवबा दळवी हांच्या मार्गदर्शना खाला पुलीस निरिक्षक विक्रम नायक हांच्या फुडारपणा खाला

पुलीस पथकान सोमारा सकाळीं होली बासील ह्या मसाज पार्लराचेर धाड घाली. हो मसाज पार्लर बेकायदो आसून ताचे कडेन भलायकी खात्या कडल्यान घेतिल्ली कसलीच परवानगी नाशिल्ल्याची म्हायती मुखार आयल्या. पुलिसांनी पार्लर चालक आरोक्कीयाराज हाका ताब्यांत घेवन चवकशी केल्या. उपरांत सांज वेळार ताची सुटका केल्या.

सध्या हजणूक पुलिसांनी संबंदीत पार्लर बंद केलां. तशेंच फुडले कारवाये खातीर भलायकी खातें तशेंच बार्देस उपजिल्होदिकाच्या कडेन अहवाल धाडला.

छत्रपती शिवाजी महाराज हांकां लागून गोंयांत हिंदू संस्कृती तिगली



वा. सी. बेंद्रे हांच्या ग्रंथांचे पुनर्प्रकाशन करतना मुख्यमंत्री डॉ. प्रमोद सावंत. वांगडा साधना बेंद्रे, अमर जाधव, डॉ. दामोदर नाईक आनी दशरथ परब.

■ भांगरभूंय । प्रतिनिधी

पणजी: गोंयांतले ८ म्हाल छत्रपती शिवाजी महाराज हांच्या शेकातळा

आशिल्ले. हे खातीर आयज मेरेन गोंयांत हिंदू संस्कृती तिगून उरल्या, अशें मुख्यमंत्री डॉ. प्रमोद सावंत हांणी सांगलें.

केध्यां पालिका वाठारांतल्या भाजी विक्रेत्यांचें जातलें फेरसर्वेक्षण

नगराध्यक्ष: पालिके वतीन प्रमाणपत्रां दिवपाचो निर्णय

■ भांगरभूंय । प्रतिनिधी

केपें: केपें पालिका वाठारांतल्या भाजी विक्रेत्यांचें फेरसर्वेक्षण करून तांकां पालिके वतीन प्रमाणपत्र आनी कार्डां दितले, अशें नगराध्यक्ष सुचिता वळवयकार हांणी सांगलें. पालिका सभाघरांत केपे वाठारांतल्या भाजी विक्रेत्यांची बसका आपयिल्ली. ते बसकेंत नगराध्यक्ष उलयताली.

हे बसकेंत भाजी- नुस्तें विक्रेत्यांनी आपापल्यो समस्या मांडल्यो आनी ताचेर उपाय काडचो, अशी विनवणी विक्रेत्यांनी नगराध्यक्षा कडेन केली.

कोरोना म्हामारी काळांत खूब जाणांचे वेवसाय बंद पडिल्ले. ते उपरांत आतां ल्हवू ल्हवू सगळें जाग्यार पडलां. पालिका वाठारांत आयतारा वेवसाय करपी विक्रिते सोडले जाल्यार सदां



केपें पालिकेचे बसकेंत भाजी विक्रेत्यां कडेन चर्चा करतना नगराध्यक्ष सुचिता शिरवयकार.

वेवसाय करपी विक्रेत्यांचे फेरसर्वेक्षण करपाचें पालिकेन थारायलां, अशें नगराध्यक्ष वळवयकार हांणी सांगलें.

केपें बाजारांत वेवसाय करपाक

येवपी कांय विक्रिते केपे मतदारसंघांतले आसात. ताका लागून तांकां थंय वेवसाय करपाचो अधिकार आसा.

केपेंची नवी इमारत बांदतना तातूंत

नुस्तें विक्रेत्यांक आसपावन घेतले, अशें सांगिल्लें. पूण थंय तांचे खातीर कसलीच वेवस्था करूंक ना, अशें नुस्तें विक्रेत्यांनी सांगलें.

आपणें नगराध्यक्षपदाचो ताबो घेतिल्लो तेन्ना इमारत बांदून पुराय जाल्ली. आतां हे संबंदांत योग्य तो उपाय काडून सगळ्या नुस्तें विक्रेत्यांक थंय सुवात दितले, अशें आस्वासन नगराध्यक्ष वळवयकार हांणी दिलें. मात ते मेरेन जे सुवातेचेर नुस्तें मार्केट आसा ती सुवात लिजाचेर घेतल्या. थंय सगळ्या नुस्तें विक्रेत्यांनी निवळसाण राखची. जांणी ती सुवात पालिकेक दिल्या तांणी कांय अटी घातिल्ल्यान थंय विक्रेत्यां खातीर शौचालय आनी हेर बांदकाम करपाक शकनात. ताका लागून शौचालय आनी उदकाची वेवस्था नवे इमारतींत केल्या, अशें नगराध्यक्ष वळवयकार हांणी सांगलें.

ह्या वेळार नूर खान, शंकर गुरव, शिवाजी शेटकार आनी हेर विक्रिते हाजीर आशिल्ले.

वीज जोडणी तोडपा विशींच्या बनावट संदेशाक लागून घुस्पागोंदळ वीज खात्यान जारी केलें स्पश्टीकरण

■ भांगरभूंय । प्रतिनिधी

पणजी : फाटले बील भरूंक ना म्हूण आयज रातीं ९.३० वराचेर विजेची जोडणी तोडटले. बेगिनांत बेगीन वीज अधिकाऱ्या कडेन संपर्क सादचो, अशा आशयाच्या संदेशाक लागून सोमारा खवदळ जालो. हो संदेश वीज खात्याचो ना. वीज खातें अशे तरेचे संदेश केन्नाच धाडना, अशें स्पश्टीकरण मुखेल वीज अभियंत्यानी जारी केले. ते उपरांत गैरसमज पयस

जालो. बरेच जाण लायटीचें बील नेमान फारीक करनात. बऱ्याच जाणांक मोबायलाचेर वीज जोडणी तोडपा विशींचो संदेश आयलो. ह्या संदेशांत एक फोन नंबर दिल्लो. कांय जाणांनी ह्या नंबराचेर फोनूय केलो. बऱ्याच जाणांनी हो संदेश दाखोवन वीज खात्या कडेन विचारणा केली. हाचेर उपाय म्हूण मुखेल वीज अभियंत्यांक स्पश्टीकरण जारी करचें पडलें. वीज खातें वीज जोडणी तोडपा

विशींचो नोटीस केन्नाच मोबायलाचेर धाडना. समस्या आयल्यार १९१२ वा ०८३२- २४९०८०० ह्या नंबराचेर फोन करून म्हायती घेवची, अशें मुखेल वीज अभियंत्यांनी कळी केली.

बऱ्याच वीज गिरायकांक सोमारा बनावट संदेश आयले. अशा संदेशा पसून सगळ्यांनी सादूर रावचें. बेकायदो मार्गान पयशे मेळोवपाचो हो यत्न आशिल्ल्याचो दुबाव आसा.

फटवणूक प्रकरणांत २४.३९ कोटींची मालमत्ता जप्त

■ भांगरभूंय । प्रतिनिधी

पणजी : मनी लॉर्ड्रिंग प्रतिबंधक कायद्या खाला अंमलबजावणी संचालनालयान (ईडी) संस्कार ग्रुप, लावण्या ट्रॅव्हल्स हांची गोंय, दिल्ली आनी फरिदाबाद हांगाची २४.३९ कोटी रुपया मोलाची मालमत्ता जप्त केल्या. ती मनीष शर्मा, नवीन बेरी

आनी अरविंद चड्ढा हांची मालमत्ता. हातूंत हणजूणचो आलिशा व्हिला आनी फ्लॅटचो आसपाव आसा. गोंय पुलिसांनी पयलीं गुन्यांव दाखल केल्लो. ते प्रमाण हणजूणाच्या बंजारा हिल्स प्रकल्पांत गुंतवणूकदारांक सवाय भितर व्हिला दिवपाचें हांयस दाखोवन १० कोटी रुपयांची फटवणूक केले खातीर

संस्कार ग्रुप, लावण्या ट्रॅव्हल्स हांचे मनीष शर्मा, नवीन बेरी आनी अरविंद चड्ढा हांचेर गुन्यांव दाखल केल्लो. गुंतवणूकदारांक करार करूनय दिल्ले मुजतींत व्हिला दिवूंक नात म्हूण पुलिसांनी कागाळ दाखल केल्ली. तशेंच वयल्या तिगांनी बँकेचें २० कोटींचें रिपूय भरूंक ना. ताका लागून ही मालमत्ता जप्त केल्या.

मुख्यमंत्री: वा. सी. बेंद्रे हांच्या स ग्रंथांचें पुनर्प्रकाशन

ज्येश्ठ इतिहास अभ्यासक वा. सी. बेंद्रे हांच्या स ग्रंथांचें पुनर्प्रकाशन मुख्यमंत्री डॉ. सावंत हांचे हस्तुकीं जालें. वा. सी. बेंद्रे हांच्या मालोजी राजे आनी शहाजी महाराज, छत्रपती शिवाजी महाराज पुर्वाध, छत्रपती शिवाजी महाराज, छत्रपती संभाजी महाराज, छत्रपती राजाराम महाराज, श्रीशिवराजाभिषेकप्रयागः। ह्या ग्रंथांचो तातूंत आसपाव आसा.

हो सुवाळो इन्स्टिट्यूट मिनेझीस ब्रागांझा पणजी आनी मराठी देशा

फावंडेशन महाराष्ट्र हांच्या जोडपालवान मिनेझीस ब्रागांझा सभाघरांत आयोजीत केल्लो. ह्या वेळार माचयेर वा. सी. बेंद्रे हांची नात साधना बेंद्रे, अमर जाधव, मिनेझीस ब्रागांझाचे अध्यक्ष दशरथ परब आनी मराठीदेशा फावंडेशन महाराष्ट्र अध्यक्ष डॉ. दामोदर नाईक हाजीर आशिल्ले.

छत्रपती शिवाजी महाराज हांचे जिणे वयल्या दुर्मीळ पुस्तकांचें पुनर्प्रकाशन करतना खूब खोस भोगता. ह्या पुस्तकांचो लाव महाराजांचेर अभ्यास

करपाक सोदतात ते पिळगेक जातलो, अशें डॉ. सावंत हांणी सांगलें.

महाराजांचो इतिहास आयचे पिळगेक कळचो हे खातीर वा. सी. बेंद्रे हांच्या ग्रंथांचे पुनर्प्रकाशन केलां. मराठीदेशा फावंडेशन महाराष्ट्रा वतीन आमी महाराजां वयले खूबशे ग्रंथ प्रकाशीत केल्यात. हे ग्रंथ आमी गोंयांतल्या मराठी शाळांक दिवपाक इत्सुक आसात, अशें डॉ. दामोदर नायक हांणी सांगलें.

कार्यावळीची सुरवात पोवाड्यान जाली.

हणजूणें धरणांत फावोसो उदकाचो सांठो; उदकाची पातळी ६८ मिटरां वयर

■ भांगरभूंय । प्रतिनिधी

वाळपय: उत्तर गोंयाची तान भागोवपी हणजूणें धरण प्रकल्पांत आजून २९० हॅक्टामिटर इतलो उदकाचो सांठो आसा. धरणाची पातळी सध्या ६८ मिटरां वयर आसा. आनीक दोन दिसांनी पावसाक सुरवात जावपाची आसा, ताका लागून पियेवपाच्या उदकाचो कसलोच उणाव जावचो ना. मदीं मदीं आडवेळो पावस आयिल्ल्यान धरणांत फावोसो उदकाचो सांठो उरपाक मजत जाल्या, अशी म्हायती मेळ्ळ्या.

हणजूणें धरणांत पावसाळ्यांत उदक आडावन ताचो सांठो करतात. ह्या उदकाचेर शिंपणावळ प्रकल्प आनी शेतां खातीर उदकाची पुरवण करतात. उत्तर गोंयच्या भोवतेक



वाठारांक पियेवपाच्या उदकाची पुरवण करपी पडोशें प्रकल्पाक ह्या धरणाच्या माध्यमांतल्यान उदक मेळटा. तेचवरी सांखळी उदक प्रकल्प आनी केरी उदक प्रकल्पांतल्यान लोकांक उदकाची पुरवण करतात. केरी, मोलें, पयें आनी सरभोंवतणच्या वाठारांत शिंपणावळी खातीर उदकाची पुरवण करतात.

सुमार धा दिसां सावन शेती- बागायतींची उदका पुरवण बंद

केल्या. फाटल्या दिसांनी पडिल्ल्या पावसाक लागून जमनींत ओलसाण आसा. ताका लागून सध्यातरी शेती- बागायतींक आनीक उदकाची गरज ना, अशें सुत्रांनी म्हणलां. तरी लेगीत जर पावस फुडें धुकाल्लो आनी शिंपणावळी खातीर उदकाची गरज लागली जाल्यार तांकां फावोश्या प्रमाणांत उदक पुरवण करपाची तांक धरणांत आसा. ताका लागून कसलोच हुस्को करपाची गरज ना, अशें सुत्रांनी म्हणलां.

पोर्तुगालांतल्यान इतिहासीक दस्तावेज गोंयांत हाडटले: मुख्यमंत्री

बेतूल किल्ल्यार दर वर्सा मनयतले शिवराज्याभिषेक सुवाळो

■ भांगरभूंय । प्रतिनिधी

पणजी : गोंयचे इतिहासीक दस्तावेज पुर्तुगालांत आसात. केंद्रीय परराष्ट्र वेव्हार मंत्रालयाचे मजतीन हे दस्तावेज गोंयांत हाडपाचे यत्न जातले. पुरातत्व खात्याचे मंत्री सुभाष फळदेसाय हांणी हातूंत फुडाकार घेवपाची गरज आसा, अशें मुख्यमंत्री डॉ. प्रमोद सावंत हांणी सांगलें. हाचे मुखार दर वर्सा बेतूल किल्ल्याचेर शिवराज्याभिषेक सुवाळो मनयतले, अशी घोशणा मुख्यमंत्र्यान केली.

गोंयांत सोमारा विवीध वाठारांनी शिवराज्याभिषेक सुवाळो मनयलो. मुखेल कार्यावळ बेतूल किल्ल्याचेर जाली. मुख्यमंत्री डॉ. प्रमोद सावंत, पुरातत्व खात्याचे मंत्री सुभाष फळदेसाय, आमदार एल्टन डिकोंस्ता, आदले मंत्री चंद्रकांत कवळेंकार, इतिहास तज्ज्ञ सचीन मदगे, प्रमोद जुर्वेकार आनी हेर मानेस्त हाजीर आशिल्ले.

अंदू बेतूल किल्ल्याचेर पयलेच खेपे शिवराज्याभिषेक सुवाळ्याची कार्यावळ जाली. इतिहासाची पानां बदलपाचे प्रकार जातात. खरो इतिहास विद्यार्थी तशेंच लोकां मुखार मांडपाची गरज आसा. पुर्तुगालांत गोंयचे म्हत्वाचे



बेतूल किल्ल्याचेर शिवाजी महाराज हांच्या पुतळ्याक फुलाहार घालतना मुख्यमंत्री डॉ. प्रमोद सावंत.

इतिहासीक दस्तावेज आसात. हे दस्तावेज गोंयांत हाडपाची गरज आसा. इतिहास जाणून घेवंक ह्या दस्तावेजांची मजत जातली. गोंयांत कांय म्हालांनी ४५० वर्सां पोर्तुगीजांची राजवट आशिल्ली. कांय म्हालांचेर उणी वर्सां आशिल्ली.

शिवाजी महाराजांक लागून गोंयची संस्कृताय तिगून उरल्या. शिवाजी महाराजांचें प्रशासन हो एक स्वतंत्र विशय आसा. शिवाजी महाराजांच्या प्रशासनांत स्वयंपूर्णतेचेर भर आशिल्लो. शिवाजी महाराजांचो आदर्श दवरून दर एकल्यान

स्वयंपूर्ण जावपाचे यत्न करपाक जाय. बेतूल किल्लो हो कस्टमाच्या ताब्यांत आसा. ह्या किल्ल्याच्या सोबितीकरणाचेर यत्न कस्टमच्या सहकार्यान जावपाक जाय. पुराभिलेख खात्यान बेतूल किल्ल्याचे सोबितीकरण करपाक जाय. हो किल्लो एक बरे पर्यटन थळ जावंक शकता, अशें मुख्यमंत्री डॉ. प्रमोद सावंत हांणी सांगलें.

बेतुलांत भलायकी केंद्रा खातीर सुवात निश्चीत केले उपरांत रोखडेच काम सुरू करप शक्य जातलें. बेतूल पंचायत घरा परस राखणे वणटीचो खर्च चड जावपाक लागला. ही इमारत सुरक्षीत आसची ना. पंचायत घरा खातीर दुसरी सुवात पळोवपाचो सल्लो मुख्यमंत्र्यान आमदाराक दिलो.

मंत्री सुभाष फळदेसाय, आमदार एल्टन डिकोंस्ता हांची ह्या वेळार भाशणां जालीं. सचीन मदगे हांणी प्रास्तावीक केले.

ह्या वेळार शिवाजी महाराजांचे कार्य आनी जिणेचेर आदारीत फोटो प्रदर्शनाचें आयोजन केल्लें. पोर्तुगीश भाशेंतले इंग्लिशींत अणकारीत केल्ले दस्तावेज आशिल्ले. बेतूल किल्लो कसो बांदलो, ताचेर आदारीत डॉक्युमेंटरीचीं प्रदर्शनां जालीं.



दुस्वासाचें वीख पातळावपी अपुरबुद्द

फाटल्या कांय वर्सां सावन 4-5 राष्ट्रीय हिंदी- इंग्लीश खबरां चॅनलांचेर वादग्रस्त थारूं शकतात, अशे विशय घेवन भासाभास केल्ली पळोवंक मेळटा. हातूंत अलपसंख्याकॉ कडेन संबंदीत विशय

आसले काय मागीर वातावरण तापता. आपल्याक आवडना वा तिडक येता, असो विशय चर्चेक आयलो काय मागीर विचारपाक नाका. नुस्त्या बाजारांत पसून जायना, तितलो बोवाळ जाता. उलोवप्यांक आपूण कितें उलयतां ताचें भान उरना वा आपूण कितलो पक्षनिश्ठ, रोखटोख, स्पश्टवक्तो, देशप्रेमी हें दाखोवपाची कूय येता. बऱ्याच पक्ष वावुरप्यांक असले डॅशिंग, अँग्री यंग लीडर आवडटात. भाजपाची म्हणयारी नुपूर शर्मा हीय अशीच भडक उलोवपी. एका इंग्लीश खबरां चॅनला वयले चवैत तिणें इस्लामाचे प्रशित मुहंमद पैगंबर हांचे विशीं वादग्रस्त वक्तव्य केलें आनी वादाची कीट उसळ्ळी. भाजपान नुपूर हांकां पक्षांतल्यान स वर्सां खातीर काडून उडयल्या आनी तांकां ट्रीट करून तेंको दिवपी दिल्ली भाजपा फुडारी नवीन कुमार जिंदाल हांकांय पक्षांतल्यान निलंबीत केल्यात. आमी सगल्या धर्माच्या म्हापुरूस, प्रतिकांचो

भोवमान करतां, अशें पत्रकूय भाजपान काडलां. कतार, कुवेत, इराण, सौदी अरेबिया, बहारीन ह्या देशांनी ह्या प्रकारा विशीं भारताच्या दुतावास, वेपारी कचेऱ्यां कडेन नाराजी उक्तायली. तशे फोनूय तांणी आमच्या वरिश्ठ फुडाऱ्यांक केल्या आसतले. मात, आतां ह्या वादान वेगळें वळण घेतिल्ल्याचें दिसता आनी ताचो निशेध करीत तितलो उणोच आसा.

बाहरीन आनी कुवेतांतल्या कांय व्हडल्या दुकानांच्या धनयांनी भारतीय म्हालाचेर बहिश्कार घाला. थंयच्या लोकांचोय ताका तेंको आसा. कांय भारतीयांक नोकरे वयले काडल्यात, अश्योय खबरो आसात. कुवेटांतल्या कोयर व्हरपी ट्रकांचेर प्रधानमंत्री नरेंद्र मोदी हांचे पोस्टर लायिल्ल्याचे फोटो सोशल मिडियाचेर व्हायरल जाल्यात. एका राजकी पक्षाची म्हणयारी नाका जाल्लें उलयली म्हूण लोकशाही पद्दतीन वेंचून आयिल्ल्या, उंचेल्या पदा वयल्या फुडाऱ्याचो, आमच्या प्रधानमंत्र्याचो असो अपमान करप कुवेटाक सोबना. वैचारिक मुद्दे सोंपले काय मारामारीक सुरवात करपा सारको हो प्रकार जालो. सत्ताधारी तशेंच विरोधी

फुडाऱ्यांनी हाचो निशेध केला. थंयच्या सरकारान ह्या प्रकाराची गंभीर दखल घेवन दोशींचेर कारवाय करूंक फावो. नुपूर प्रकरणांत आंग काडून जागे जाल्ल्या आखाती देशांनी तांच्या लोकांक थंय कितलें आचार- विचार स्वातंत्र्य आसा, ताचें चिंतन करचें. सध्या आमी खंयच्या शेंकड्यांत वावुरतात, ताचोय अभ्यास करचो.

संवसारांतले भोवतेक देश एकामेकांचेर अवलंबून आसात, हें वेगळें सांगपाक नाका. आमचे भारतीय आखाती देशांनी आसात. हांगाचो म्हाल थंय वता. तशेंच तांचोय म्हाल, विमानां आमच्या देशांत येतात.

एकमेकांची कोंयडी केल्यार ताचें लुकसाण, त्रास दोनूय देशांतल्या वेपारी, वेवसायिक, विद्यार्थी आनी हेर सगल्यांक जातले. वादग्रस्त उलोवपी व्यक्तीक पक्षांतल्यान काडल्या, तिचेर पुलीस कारवाय जावं येता. तिणें स्वता दिलगिरी उक्तायल्या. ती जें कितें उलयली तें अयोग्य, भावना दुखोवपी आशिल्लें ही गजाल खरी. तरीय मनीसजातीच्या कल्याणा खातीर आतां हें प्रकरण चड ताणून धरचें न्हय. दोनूय देशांच्या पक्ष वावुरप्यांनीय सोशल मिडियाच्या रणांगणाचेर चलिल्या ह्या आनी हेर नाजूक विशयां

वयल्या शाब्दीक संघर्शाक विराम दिल्यार बरो.

नुपूर शर्मा तिडकीन उलोवन गेली. तिचे भशेनूच सोशल मिडिया, टीव्ही- यूट्यूब चॅनलांचेर वॉशिंग्टनाचे कुराडी परस वेगान बोटां चलोवन दुस्वासाचें वीख पातळावपी अपुरबुदांचें कितें? न्हंयेचें तोंड धरपाक येना, तरीय पक्ष, संघटनांनी आपापल्या वावुरप्यांच्या नांकांत वेंसण घालपाचो वेळ आयला. सोशल मिडिया कंपर्नीचीय जापसालदारकी आसा. आपल्या फुडाऱ्यान गाळी पसून संवत्यो जाल्यार ताचें (आनी गाळयांचेंय) समर्थन करपी व्हॉटसअॅप, फेसबूक पदवीधर आसात. हो दुस्वास पातळावन कितें साध्य जातलें, तें कळना. हे लाक्षाचे थर कांय जाणांच्या मना- काळजांत दाटत आसात. एक दीस ताचो उद्रेक जालो जाल्यार आमच्या लोकशाय राष्ट्राकूच ताचे वायट परिणाम भोगचे पडचे नात? हाचे आदीं जायतीं जाळमुखां फुटल्यांत आनी तातूंत हुलपून गेल्यात निश्पाप भारतीय, जांचो ह्या प्रकरणां कडेन कसलोच संबंद नाशिल्लो. नुपूर शर्मा प्रकरणांत आमच्या परराष्ट्र धोरणाक ‘हेरलायन फ्रॅक्चर’ जालां, अशें जाणकारांक दिसता. ही दुख बेगीन भरून येवं.

विज्ञानाच्या आंगणांत

अंतराळांत उपगिन्यांची गर्दी

म्हानगरांतल्या येरादारी सिग्नलांचेर गाडयो रावल्यात, अशी कल्पना करात. लांब रांक आसात अशें समजात. हिच परिस्थिती अवकाशांत जाल्या. फाटल्या कांय वर्सांत सोडिल्ल्या उपगिन्यांक लागून खगोलशास्त्रज्ञांक त्रास जाला. तें रातच्या वेळार नखेत्रां आनी गिरे पळोवपाचो यत्न करतात, पूण उपगिन्याच्या वेगांक लागून सारकें दिसना. दुर्बिणीन काडिल्ल्या फोटवांनी उजवाडाची रेखा दिसता. स्टारलॅिक हो पयलो उपगिरो तीन वर्सां आदीं कॅलिफोर्नियांतल्या स्पेसएक्स कंपनीन सोडलो. तेन्ना सावन जायते स्टारलॅिक वयर वचप सुरू जालां. 2300 परस चड धर्तरे भोंवतणी फिरतात. हो आंकडो सगळ्यां सक्रीय उपगिरे परस अर्दो आसा.

मळबांत चडांत चड उपगिन्यांचो आंकडो दक्षीणे कडेन 50 अंश आनी उत्तरे कडेन 50 अंश आशिल्लो. स्पेसएक्स आनी हेर कंपन्यांच्या येवजणे प्रमाण येवपी काळांत 65 हजार उपगिरे धाडले जाल्यार रातीच्या वेळार पुराय मळबांत चमकपी बिंदू दिसतले. इतलेंच न्हय तर सुर्यावय आनी सुर्यास्ता वेळार दोळ्यांनी दिसपी दर 14 नखेत्रांतलो एक उपगिरो आसतलो. वॉशिंग्टनची खगोलशास्त्रज्ञ मेरॅडिथ रॉल्स सांगता, कांय वर्सानी हजारांनी नवे उपगिरे सोडटले, तें एक त्रासदायक काम जावंक शकता. कॅनडांतली खगोलशास्त्रज्ञ सामंथा लॉलर सांगता, उपगिन्यांचे गर्द खातीर आकाशगंगेचो अभ्यास करपी वेधशाळांय बी त्रासांत पडल्या. कॅलिफोर्नियाच्या पालोमर दोंगरार 12 मीटर दुर्बिणीचे वेधशाळेन घेतिल्ल्या फोटोंनी 18 % फोटोंनी उपगिन्यांच्यो चकचकीत रेखा आशिल्ल्यो.

उपगिरे कंपनी आतां मेरेन ह्या प्रस्नाचेर उपाय सोदूंक शकूंक नात. स्पेसएक्सान हे दिशेन यत्न केल्यात आनी ते आपल्या उपगिन्यांचेर एक थर घालतात, जाका लागून ते सुर्याच्या उजवाडांत चकचकचे नात. हे सन्स्पेचेर उपाय सोदून काडपाक शास्त्रज्ञांनीय फुडाकार घेतला. इंटरनॅ-शनल अ‍ॅस्ट्रोनाॅमिकल यूनियन एक वेबसायट सुरू करतलें. तातूंतल्यान उपगिन्यांचें थळ मेळटलें, जाका लागून खगोलशास्त्रज्ञांक दुर्बीण दुसरें दिशेन सेट करपाक मेळटली.



सालांत

मनशाच्या खुमण्या वेल्यान ताच्या मनाचो थाव घेवप, म्हाकठीण काम आसता. एक वॉटसेप क्लिप पळयिल्लो. तातूंत सकाळीं दारांत दूद घालूंक येता त्या दुदकाराक अपूर्बायेन ती दूद घेवपी, सदचे वळखीची एक बायल मनीस विचारता, “आरे, अंदू तुका तीस जातलीं न्हो रे? तूं लग्न कित्याक जायना? सगळ्यांगेर तूं दूद घालता. तुका एकय चली पसंत पडना?” तेन्ना तो म्हणता; “मंडम, तेंच तर घडटा. मोठ्या मोठ्या नटयांगेर दूद हांव घालतां. तांगेरच्यो कामवाल्यो बी दिसभर मॅकअप (खुमणें रंगून) करून रावतात. पूण, सकाळीं दूद घेवपाक येतात तेन्ना ते मॅकअपा बगरचें खुमणें पळोवपाक कशेंच जायना. ताका लागून मुळावें सौंदर्य बी तांचे वाट लागून वता. म्हणून म्हजे मनच धजावना लग्न जावपाक. खुमणें रंगून रुपडें करतलीं, आणि मागीर ‘बुजगावणे ’ कशें रुप सकाळीं सकाळीं पळोवचें पडटलें. म्हाका लग्नच नाका.”

तशें सामान्यपणान मात्सो केल्लो शृंगार, रुप खुलयता. पूण, नाटकांत थापतात तसो रंग खुमण्यार थापल्यार तें रुपडें पुतनेचें कडे चडयिल्ले वरीं दिसता. हें जरी खरें आसलें, तरी खूपदां मनीस खुमण्यार म्हळ्यार आपल्या तोंडार आसा ते परिस्थिती परस वेगळो भाव दाखयतात. चेऱ्याचेर एक प्रकारचो मुखवटो चडयतात आनी आपलें वास्तविक सुख, दुख्खाचे भाव लिपयतात. जशें, सर्तींत हारिल्ल्यांक अपेसाचें दुख्ख आसता; तरी प्रतिस्पर्धा कडेन हात मिळवणी करून ताका हांसत्या तोंडान, अभिनंदन करचेंच पडटा.

बापाय कडेन घडये भुरग्याची भरमसाठ फी भरूंक पयशे आसनात. ते कोणा कडच्यानय उश्णे घेवन तो ती फी भरता. पूण, हें त्या भुरग्यांकय कळना आनी फी घेतल्याकय कळना. आवय तर आपल्या त्रासाचो, कप्तांचो, दुख्खाचो भुरग्यांक पत्तोच लागूंक दिना. ल्हानपणांत आंगणांत निसरून पडटालीं. कुलो बरोच सणावतालो.



पूण, दुसरीं हांव पडलें ते पळोवन म्हाका हांसतलीं, हे खातीर “म्हाका कांय दुखलेंच ना. हें तें काय न्हिं. म्हाका लागलेंच ना.” अशें आमी दाखयतालीं. म्हजो धाकलो भाव निकतोच कॉलेजींत वचूक लागिल्लो. तांचे गॅंदरींग आशिल्ले. थंय इंग्लीश पदांच्यो रॅकोर्डस लायिल्ल्यो. तें ढंग ढॅंग म्युझीक आनी हो बाबडो मुकेश, रफी, लता, आशा आनी नाट्य संगीत आयकुपी. खूप भुरगीं खंय त्या इंग्लीश म्युझिकाचेर ताल धरून हात सकल वयर करून नाचयतालीं. हो बाबडो कितें करतलो! पूण, “हो कितें? गांवठी मरे,” अशे फ्रॅण्ड म्हणटले म्हणून हांवूय बी बेटोच ताल धरूंक लागलो खंय. आपणांक



तीं उतरांय कळनाशिल्लीं, तांचो अर्थय कळनाशिल्लो अशें ताणे मागीर सांगिल्ले. हें ताणें चडयिल्लें वेगळें रुपडें न्हि? तें आमचे बाबतीय खूपदां घडटा. एखादे सभेक आमी वतात. खरें तर कोंकणीतल्यान थंयच्या वक्त्यान उलयल्यार आमकां सामान्यांक कळटा. पण वक्तो महनीय आसता. खूपदां ‘हाय फाय’ इग्लीशीन तो भाशण करता आनी तें आमच्या माथ्या वेल्यान वता. पूण म्हाका तें कळूंक ना म्हणप म्हळ्यार लज न्हि? म्हण मागीर हांवय सगळ्यां बरोबर ताळ्यो मारतां. सुशिक्षितपणाचो उसनो आव दाखोवपाक, तें रुपडें चडोवचेंच पडटा. आमकां बायलांक तर ल्हानपणा पसून मरसर हीं रुपडीं चडोवचींच पडटात. मनाचेर धांपणें धाकून आज्ञाकारी जावचें पडटा. तरुणपणांत एकटें आसा अशें पळोवन शिळोणी घालपी चल्यां मुखार काळीज घापघपता आसूनय हांव “ना भिना.”अशें दाखोवचें पडटालें. आवय बापूय प्रसंगां रीण काडून लग्न करून दितात. पूण, आमीय कांय कमी नात. हें दाखोवपाचें रुपडें तांकां चडोवचेंच पडटा. आंकवारपणांत आवयगेर



काम चुकोवपी चलयेक, घोवागेर मात “बरेंSS चली” म्हूण घेवपाक वावुरचें पडटा. ना तर कुळार वैर काडपाचो भंय आसता. जांवय आयलो की बरी सरबराय करची पडटा. नातर ताची आवय ताका विचारची ना? कमी पडत तर, मागीर उणेपण न्हि? खरी तांक ना. पूण त्या- त्या परबांक त्यो - त्यो वस्तू ताका दिवच्योच पडटात. तशेंच धुवेगेर धाडच्योच पडटात. आमचें मोठेपण चार चौगांत दाखोवपाक सुनेक ‘पागण ’ घालचेंच पडटा. मजा म्हळ्यार चली तेंच. तेंच व्ंकल जाता, घरकान्न जाता, कोणाची सून जाता. कोणाची आवय जाता. कोणांची मांय जाता तर कोणाची आजी जाता. अशी तरेतरेचीं रुपडीं प्रत्येक जाण प्रसंगानुसृत घालता. कोण ऑफिसर, कोण दोतोर, कोण कारकून. तर कोण प्यून. कोण इंजिनियर. तर कोण शिक्षक. प्रत्येक क्षेत्रांत हें दिसता. मागीर तें राजकारण आसूं ना तर व्यक्तिगत नीज जीण आसूं. नाना तरेचीं हीं संवगां तें तें रुपडें चडोवन वावरत आसतात. त्या त्या जाग्यार तें - तें साबाळपाचो यत्न करतात. घरा कडेन मात सामकें वेगळें रुप आसता. म्हणणीच आसा न्हि, येदो व्हडलो धेंपो बायलेक सोंपो। तशेंच आसता. तें रुपडें चडयतात म्हूण समाजाची संतुळा तिगून उरता, हें तितलेंच खरें.



सौ. तेजश्री प्रभुगांवकार
98221 39309

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. 234, थिवी इंडस्ट्रीयल इस्टेट करासवाडो, म्हापशेंगोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. 2405952.

■ **ई-मेल:** bhaangarbhui@gmail.com (बातम्या खातीर) bhaangarbhuieditorial@gmail.com / (लेख आनी साहित्या खातीर) / bhaangarbhuiadv@gmail.com (जायरातीं खातीर), ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin